



**QORTI CIVILI  
(SEZZJONI TAL-FAMILJA)**

**IMHALLEF**

**Onor. Abigail Lofaro LL.D., Dip. Stud. Rel.,  
Mag. Jur. (Eur. Law)**

Illum 28 ta' Gunju, 2017

Rikors Guramentat numru : 201/16 AL

A B

vs

Avukat Dottor Fransina Abela u I-PL Peter Sammut b'digriet  
tas-27 ta' Settembru 2016 gew nominati bhala kuraturi deputati  
tal-assenti C D

Il-Qorti:

Rat ir-rikors guramentat ipprezentat mill-attur, li *in forza* tieghu,  
wara li ppremetta :

1. Illi I-partijiet zzewgu fis-26 ta' April, 2014 gewwa ir-Registru Pubbliku, Valletta, liema zwieg gie rregistrat fl-istess Registru bin-numru progressiv 637/2014 ;
2. Illi ma tweldux tfal minn din l-unjoni u l-partijiet infirdu de facto f'Gunju 2014 ;

3. Illi ghalkemm kien jidher li l-istess zwieg kien validu effettivament ma kienx ;
4. Illi l-kunsens tal-partijiet / jew min minnhom kien ivvizzjat b'difett serju tad-diskrezzjoni tal-gudizzju fuq il-hajja mizzewga, jew fuq id-drittijiet u dmirijiet essenzjali taghha jew minhabba anomalija psikologika serja ai termini tal-artikolu 19(1) (d) ;
5. Illi inoltre l-kunsens tal-partijiet jew min minnhom, kien ivvizjat b'eskluzjoni pozittiva taz-zwieg innifsu jew ta' wiehed jew aktar mill-elementi essenzjali tal-hajja mizzewga ai termini tal-artikolu 19(1)(f) ;
6. Illi l-istess esponenti ghandu interess li z-zwieg kkontrattat fis-26 ta' April, 2014 gewwa ir-Registru Pubbliku jigi dikjarat null ghall-finijiet u effetti kollha tal-ligi u ghalhekk qed isir dan ir-rikors ;
7. Illi l-esponenti jaf b'dawn il-fatti personalment ;

Talab li l-konvenuta tghid ghaliex din il-Qorti m'ghandhiex :

1. Tiddikjara li z-zwieg ikkontrattat bejn il-partijiet fis-26 ta' April, 2014 gewwa ir-Registru Pubbliku, Valletta jigi dikjarat null ghall-finijiet u effetti kollha tal-Ligi ghar-ragunijiet hawn fuq indikati;

Bl-ispejjez kontra l-intimata li hija minn issa ngunta ghas-subizzjoni;

Rat il-lista tax-xhieda tal-attur;

Rat ir-risposta guramentata tal-kuraturi deputati Dr Fransina Abela u il-Prokuratur Legali Peter Sammut, li permezz taghha eccepew : (fol. 15)

1. Illi bla pregudizzju ghas-suespost l-esponenti m'humix edotti mill-fatti u ghalhekk qeghdin jirriservaw d-dritt li jipprezentaw rirsposta motivata f'kaz u jekk jigu edotti mill-fatti;

Salv risposta ulterjuri;

Rat il-lista tax-xhieda tal-kuraturi deputati Dr Fransina Abela u il- Prokuratur Legali Peter Sammut;

Rat l-atti kollha tal-proċediment;

Rat illi minkejja d-digriet tal-Qorti ddatat l-10 t'Ottubru 2016<sup>1</sup> fejn il-Qorti ordnat lill-attur sabiex jippreżenta l-affidavits kollha tiegħu sal-ewwel seduta, dawn għadhom sal-preżenti ma ġewx esebiti;

Semgħet lill-attur jixhed;

Rat illi l-kawża hija differita għas-seduta odjerna għas-sentenza;

Ikkunsidrat:

## **KONSIDERAZZJONIJIET**

Il-Qorti għandha quddiemha talba sabiex iż-żwieġ bejn l-attur u l-konvenuta assenti, li ġie kkontrattat fis-26 t'April 2014, jiġi ddikjarat null u bla effett fil-liġi *ai termini* tal-Artikoli 19(1)(d) u/jew 19(1)(f) tal-Att Dwar iż-Żwieġ<sup>2</sup>.

## **PROVI**

Il-fatti, f'din il-kawża, qed jiġu kkompilati mill-unika prova miġjuba, u cioe` d-deposizzjoni tal-attur fl-udjenza tal-15 ta' Marzu 2017<sup>3</sup> fejn fil-qosor huwa xehed:

1. Il-partijiet iżżewġu fis-26 t'April 2014 fir-Registru Pubbliku ta' Malta<sup>4</sup>;

---

<sup>1</sup> Fol. 10

<sup>2</sup> Kapitolu 255 tal-Liġijiet ta' Malta

<sup>3</sup> Fol. 18 tal-proċess

<sup>4</sup> Ċertifikat taż-żwieġ mhux esebit

2. Il-partijiet kienu ilhom jafu lil xulxin minn sentejn qabel iż-żwieġ. Il-konvenuta assenti kienet diġa ddivorzjata. Hija kellha sitta u tletin sena meta żżewġu, filwaqt illi l-attur kellu ħamsa u erbgħin (45) sena.
3. Il-partijiet isseparaw *de facto* minn Ġunju 2014<sup>5</sup> meta l-konvenuta marret lura f'pajjiżha, il-Bellarus għaliex ommha kienet marida b'kanċer, u ma ġietx lura;
4. Fit-3 ta' Settembru 2014, l-attur wegġa fuq il-post tax-xogħol u kien waqa' erba' sulari; Sadattant il-partijiet kienu għadhom in kuntatt permezz tat-telefon ċellulari u sms.
5. Fis-6 ta' Frar 2015, l-attur ġie nformat illi ser jaqtgħulu saqajh u huwa nforma lill-konvenuta assenti b'dan; Min dakinhar hija waqqfet kull kuntatt mal-attur u saħansitra biddlet in-numru tal-mobajl.
6. Minkejja li omm il-konvenuta assenti laħqet mietet sakemm l-attur kien l-isptar wara l-inċident li ġarrab, il-konvenuta qatt ma rritornat hawn Malta;
7. Interessanti hija s-segweni silta mix-xieħda tal-attur:

*“Domanda (tal-Qorti): Din fiż-żwieġ kienet normali?”*

*Risposta: Normali.*

...

*D: Taħseb li għalhekk iżżewġitek?*

*R: Imma kieku żżewġitni għalhekk kienet tagħmel 5 snin...*

...

*D. F'dik is-sentejn għerusija min ried jiżżewweġ lil min?*

*R: It-tnejn...*

...

*Domanda (Dr. Fransina Abela): Meta mortu tiżżewġu r-reġistru, it-tnejn li intom kellkom rieda tajba biex tiżżewġu, kontu tafu x'qegħdin tagħmlu bil-volonta'?*

*R: Iva*

---

<sup>5</sup> Id-data tirriżulta mir-Rikors Ġuramentat

*D: Hadd ma mbuttakom biex tiżżewġu?*

*R: Le*

*D: Kontu liberi, ħadtu d-deċiżjoni minn jeddkom u kontu tafu x'qegħdin tagħmlu?*

*R: Iva."*

## PRINĊIPJI LEGALI

F'dan l-istadju, l-Qorti ser tgħaddi sabiex tiddiskuti l-kawżali li fuqhom hija msejsa l-kawża odjerna u cioe l-Artikoli 19(1)(d) u 19(1)(f) tal-Att dwar iż-Żwieġ, illi jstipulaw:

**19. (1) B'żieda mal-każijiet fejn żwieġ ikun null skont xi disposizzjoni oħra ta' dan l-Att, żwieġ ikun null:**

***(d) jekk il-kunsens ta' xi waħda mill-partijiet ikun vizjat b'difett serju ta' diskrezzjoni ta' ġudizzju fuq il-ħajja miżżewġa, jew fuq id-drittijiet u d-dmirijiet essenzjali tagħha, jew b'anomalija psikoloġika serja li tagħmilha impossibbli għal dik il-parti li taqdi l-obbligazzjonijiet essenzjali taż-żwieġ;***

***(f) jekk il-kunsens ta' xi waħda mill-partijiet ikun inkiseb bl-eskluzjoni pożittiva taż-żwieġ innifsu, jew ta' xi wieħed jew aktar mill-elementi essenzjali tal-ħajja miżżewġa, jew tad-dritt għall-att taż-żwieġ;***

Illi din il-Qorti sejra tgħaddi sabiex teżamina n-nullita' taż-żwieġ o *meno* taħt dawn is-sub-artikoli separatament, u fl-ewwel lok, taħt l-Artikolu **19(1)(d)**.

Illi b'difett serju ta' diskrezzjoni dwar il-ħajja miżżewġa u/jew l-elementi essenzjali tagħha, il-legislatur ma riedx ifisser sempliċement kwalsiasi stat ta' mmaturita' li parti jew oħra fiż-żwieġ tista' tkun fiha fil-mument li jingħata l-kunsens reċiproku. Li kieku l-legislatur irrikjeda maturita' sħiħa u perfetta, f'tit jew addirittura ebda żwieġ ma kien ikun validu. Kunsens validu iżda jeħtieġ konnoxxenza sħiħa ta' dak kollu li jkunu deħlin għalih il-partijiet u impenn għall-obbligi u d-drittijiet konjugali kemm fil-

preżent kif ukoll fil-futur. Dan ifisser illi l-partijiet irid ikollhom dik il-maturita' li tagħmilhom kapaċi jirriflettu fuq l-obbligi, d-dmirijiet u r-responsabbiltajiet li ġgħib magħha l-ħajja miżżewġa u jkunu għalhekk kapaċi jerfgħu u jwettqu l-istess matul il-ħajja matrimonjali tagħhom. Inltre l-partijiet irid ikollhom dik il-maturita' affettiva, liema maturita' affettiva tkun fil-konfront ta' xulxin. Jekk xi waħda minn dawn l-elementi hija b'xi mod nieqsa, allura hemm difett tad-diskrezzjoni tal-ġudizzju kif rikjest mill-liġi.

Illi mill-ġurisprudenza kostanti ta' dawn il-Qrati jidher ċar illi l-kunsens mogħti fil-kuntratt matrimonjali mhux dak il-kunsens sempliċi rikjest fil-kuntratt in ġenerali għaliex il-kuntratt taż-żwieġ huwa wieħed *sui generis* u ta' ordni pubbliku. Illi għalhekk il-partijiet f'kuntratt ta' żwieġ mhux biss irid ikollhom il-kapaċita' li jagħtu dak il-kunsens, iżda li l-istess irid jiġi mogħti bl-aktar mod liberu u xjenti għal dak kollu li tirrikjedi r-rabta taż-żwieġ.<sup>6</sup>

Kif jispjega l-awtur **Bersini** *“e' necessaria la discrezione non tanto per l'atto in se, al momento di emettere il consenso, quanto per gli impegni per il futuro. Ovviamente si richiede una ponderazione degli impegni sostanziali del matrimonio e non di tutto il suo valore etico religioso, sociale, giuridico ed economico, altrimenti ben pochi sarebbero in grado di emettere un valido consenso. Ogni volta che i contraenti abbiano raggiunto l'eta prescritta dal legislatore per poter contrarre matrimonio, si presume che essi siano in possesso della debita discrezione di giudizio; tale presunzione, tuttavia, ammette prove in contrario. Pertanto, qualora si possa dimostrare, per qualsiasi motivo, la capacita' intellettuale e volitiva sopra descritta sia gravemente alterata o ad dirittura mancante, si dovra' ritenere che il vincolo matrimoniale sia nullo per difetto di discrezione di giudizio.”*<sup>7</sup>

---

<sup>6</sup> Marita Schembri vs. Emmanuel Schembri, deċiża mill-Prim'Awla tal-Qorti Ċivili fid-9 ta' April, 2003, (Ċitazzjoni Numru. 1081/2001/1RCP)

<sup>7</sup> Bersini Francesco, Il Diritto Canonico Matrimoniale, (Torino, 1994), p. 97 – kif rappurtat fid-deċiżjoni Renato Galea vs. Sharon Galea nee' Gibson mogħtija mill-Prim'Awla tal-Qorti Ċivili fis-6 ta' Marzu, 2003 (Ċitazzjoni Numru. 484/1995/2RCP)

L-awtur **Pompedda** jispjega kif ġej “*se il soggetto non e' in grado di superare (i) condizionamenti interiori, allora si dira' che la scelta di lui non e stata libera; In ogni caso, i nubenti debbono aver coscienza di assumere vere obbligazioni (e reciprocamente di concedere veri diritti) di creare cioe' col matrimonio un patto che vincola a un comportamento idoneo e adeguato alla specifica societa' coniugale, sia nei rigwardi dell'altra parte sia nei rigwardi della parole*”<sup>8</sup>

Illi kif jispjega Bersini, id-diskrezzjoni ta' ġudizzju tikkonsisti f'żewġ elementi distinti iżda konkorrenti u interdipendenti: “*la piena avvertenza e il deliberato consenso .... La piena avvertenza si riferisce alla sfera intellettuale, il deliberato consenso a quella volitiva. In altri termini, la discrezione di giudizio comprende la maturita' di giudizio e la maturita' affettiva.... La maturita' di giudizio comporta una conoscenza critica proporzionata all'atto da compiere, agli obblighi essenziali da assumersi e ai doveri cognugali che ne derivano proiettati nel futuro. La maturita' affettiva comporta generalmente quella adeguata evoluzione degli istinti, degli affetti, dei sentimenti, della emotivita' che se sono turbati o inadeguati intaccano direttamente la volonta' e possono privare della libera scelta interiore. Abbiamo cosi' una mancanza di consenso libero (immaturita' affettiva) e ponderato (immaturita' di giudizio)*”<sup>9</sup>

Illi l-awtur **Viladrich** jispjega li:- “*Thus, there is grave lack of discretion of judgement when it is proven that a contracting party lacks intellectual and volitional maturity necessary to discern, in view of binding oneself in an irrevocable manner, the essential rights and duties of marriage, which are the object of mutual surrender and acceptance. The discretion of judgment refers to that degree of maturity of comprehension and of will of the contracting parties which enables them to give and receive*

---

<sup>8</sup> Pompedda Mario Francesco, Incapacita' di Natura Psicica in Matrimonio Canonico: Fra Tradizione e Rinnovamento, (Bologna, 1991), pp. 231, 233– kif rappurtat fid-deċiżjoni Renato Galea vs. Sharon Galea nee' Gibson mogħtija mill-Prim'Awla tal-Qorti Ċivili fis-6 ta' Marzu, 2003 (Ċitazzjoni Numru. 484/1995/2RCP)

<sup>9</sup> Bersini Francesco, Il Diritto Canonico Matrimoniale, (Torino, 1994), p. 97 – kif rappurtat fid-deċiżjoni Angela Spiteri Selvaggi vs. Joseph Spiteri mogħtija mill-Prim'Awla tal-Qorti Ċivili fl-4 ta' Novembru 1994

*each other, through a juridical bond, in a unique community of life and love. This community is indissolubly faithful, ordered to the good of the spouses as well as to the procreation and education of the offspring*<sup>10</sup>

Illi l-Qorti tirreferi wkoll għall-**artikolu 19(1)(f)** tal-Att dwar iż-Żwieġ u tirrileva li sabiex tiġi milqugħa talba għal dikjarazzjoni ta' nullita' taż-żwieġ f'dan il-kuntest, irid jiġi neċessarjament provat li xi wieħed mill-partijiet, jew it-tnejn, għamel simulazzjoni totali jew parzjali tal-kunsens tiegħu jew tagħha.

Illi kif ġie spjegat minn din il-Qorti fil-każ Alfred Tonna vs. Maria Tonna<sup>11</sup>, *“ikun hemm simulazzjoni meta, fil-mument tal-għoti tal-kunsens matrimonjali parti jew oħra (jew it-tnejn) esternament turi li qed tagħti l-kunsens matrimonjali iżda nternament u b'att pożittiv tal-volonta' tagħha tkun qed tiċċhad il-kunsens għal dak iż-żwieġ (simulazzjoni totali) jew, dejjem b'dak l-att pożittiv tal-volonta', tkun qed teskludi xi element jew proprjeta' essenzjali għaž-żwieġ (simulazzjoni parzjali)”*.

Illi meta wieħed jitkellem dwar l-eskluzjoni taż-żwieġ jew wieħed mill-elementi essenzjali tiegħu, wieħed irid jifli jekk il-kontendenti jew wieħed minnhom, allavolja hu kapaċi jagħti kunsens validu għaž-żwieġ, pero' bl-atti tiegħu qabel u fil-ħajja miżżewġa, jew bl-ommissjoni tiegħu, eskluda *a priori* ċertu obbligi essenzjali tal-ħajja miżżewġa, cioe', issimula l-kunsens tiegħu totalment fejn eskluda *a priori* ż-żwieġ, jew inkella fejn waqt il-kunsens hu jew hi eskludew xi waħda jew aktar mill-elementi essenzjali tal-ħajja miżżewġa, u cjoe' saret simulazzjoni parzjali.<sup>12</sup>

---

<sup>10</sup> Viladrich, Pedro Juan, Matrimonial Consent in Code of Canon Law Annotated (Montreal, 1993), p. 686 – kif rappurtat fid-deċiżjoni Lydia Musu` vs. Dr. Ian Spiteri Bailey et. noe. mogħtija mill-Prim'Awla tal-Qorti Ċivili, fl-1 t' Ottubru, 2002, (Ċitazzjoni Numru. 390/1999/1RGM)

<sup>11</sup> Prim'Awla tal-Qorti Ċivili (VDG), 31 ta' Jannar 1996

<sup>12</sup> Sharon Lanzon vs. Francis Attard - Prim'Awla tal-Qorti Ċivili, 15 ta' Marzu 2000



Illi għar-rigward tas-**simulazzjoni totali**, il-Qorti fil-każ Bonnici vs. Bonnici<sup>13</sup> qalet illi biex ikun hemm simulazzjoni totali irid jiġi ppruvat li l-*finis operis* taż-żwieġ ġie effettivament eskluż mill-vera rieda ta' parti jew oħra, għalkemm formalment tkun seħħet iċ-ċelebrazzjoni taż-żwieġ. Il-Qorti f'deċiżjoni oħra tagħha qalet illi jekk tmur għaċ-ċerimonja tat-tieġ u internament tissostitwixxi l-idejat tiegħek fuq x'inhu żwieġ jew inkella xort' oħra teskludi l-veru kuncett taż-żwieġ, hi forma ta' simulazzjoni totali.<sup>14</sup>

Illi mbagħad fil-każ Anna Galea vs. John Walsh<sup>15</sup>, il-Qorti spjegat is-simulazzjoni bħala *“meta l-atti, ġesti jew kliem esterni ma jikkorrispondux għall-kunsens intern li jkun ingħata”*.

Fil-każ Muscat vs. Borg Grech<sup>16</sup> il-Qorti spjegat is-simulazzjoni totali f'dawn il-kliem:- *“għalhekk min esternament ikun wera li qed jagħti l-kunsens matrimonjali iżda ikun internament u b'att pożittiv tal-volonta' tiegħu qed jiċċhad il-kunsens għal dak iż-żwieġ ikun qed jissimula l-kunsens tiegħu”*.

Illi meta niġu għas-**simulazzjoni parzjali** dina tfisser l-eskluzjoni pożittiva ta' xi wieħed jew aktar mill-elementi essenzjali tal-ħajja miżżewġa. L-Att dwar iż-Żwieġ ma jagħtix definizzjoni ta' x'inhuma l-obbligazzjonijiet essenzjali taż-żwieġ, iżda mill-ġurisprudenza kostanti tagħna l-elementi li dejjem ġew ritenuti bħala l-obbligazzjonijiet tal-ħajja miżżewġa huma l-unjoni permanenti, esklussiva u irrevokabbli, diretta għall-komunjoni ta' ħajja u prokrejazzjoni u t-trobbija tal-ulied.

Il-Prim'Awla tal-Qorti Ċivili fil-każ Abdel Wahed vs. Dr. Yana B Stafrace et. noe.<sup>17</sup> elenkat l-elementi essenzjali taż-żwieġ bħala l-komunjoni tal-ħajja konjugali, l-indissolubiltà tar-rabta taż-

<sup>13</sup> Prim'Awla tal-Qorti Ċivili, 30 ta' Lulju, 1982 – kif rapportata f'Mifsud Carmelo sive Charles vs. Mifsud Anna nee Ignacakova, Prim'Awla tal-Qorti Ċivili, 13 ta' Novembru 2002 (Ċitaz. 2469/1997RCP)

<sup>14</sup> Cali vs. Dr. Albert S. Grech – Prim'Awla tal-Qorti Ċivili, 22 ta' Ġunju 1988– kif rapportata f'Mifsud Carmelo sive Charles vs. Mifsud Anna nee Ignacakova, Prim'Awla tal-Qorti Ċivili, 13 ta' Novembru 2002 (Ċitaz. 2469/1997RCP)

<sup>15</sup> Prim'Awla tal-Qorti Ċivili, 30 ta' Marzu, 1995 (Ċitazzjoni Numru 723/94VGD);

<sup>16</sup> Prim'Awla tal-Qorti Ċivili, 14 ta' Awissu 1995, kif rapportata f' Emanuel Walter Vella vs. Mona Lisa Vella, Prim'Awla tal-Qorti Ċivili, 1 t'Ottubru 2002 (Ċitaz. 801/1996RCP)

<sup>17</sup> Irrappurtat bħala C vs. D, Prim'Awla tal-Qorti Ċivili (FD), 14 ta' Lulju 1994

żwieġ, id-dritt għall-fedelta' u d-dritt għall-prokreazzjoni ta' l-ulied. L-istess elementi ġew ikkonfermati wkoll fil-kawża Grech vs. Grech<sup>18</sup> u Aquilina vs. Aquilina<sup>19</sup>.

Din il-Qorti tagħmel referenza għall-kawża fl-ismijiet Atkins Charles vs. Atkins Matilde<sup>20</sup> fejn ġie ritenut li “*rigward x'inhuma l-obbligazzjonijiet essenzjali taż-żwieġ, dawn huma dawk l-elementi li dejjem ġew ritenuti bħala l-obbligazzjonijiet tal-ħajja miżżewġa u cjoe` dik ta' unjoni permanenti, esklussiva w irrevokabbli, diretta għal komunjoni ta' ħajja u l-prokreazzjoni u t-trobbija ta' l-ulied. Tant illi għalhekk jekk xi waħda mill-partijiet ma jkollhiex il-kapaċita' kollha biex tassumi dawn id-dmirijiet, iż-żwieġ li jiġi hekk kreat ma jstax ikun wieħed validu....Teżisti simulazzjoni parzjali meta persuna teskludi biss waħda jew aktar mill-elementi essenzjali rikjesti biex jiġi stabbilit iż-żwieġ bħal per eżempju, l-esklużjoni tal-prokreazzjoni u trobbija ta' l-ulied, jew l-esklużjoni ta' l-obbligu tal-fedelta` lejn il-parti l-oħra”.*

Inoltre, taħt l-artikolu 19(1)(f) trid issir distinzjoni ċara bejn żwieġ li jfalli minħabba ċirkostanzi li jirriżultaw waqt iż-żwieġ, u żwieġ li jfalli għax xi wieħed mill-partijiet minn qabel ma ta l-kunsens tiegħu, kien ġja' mentalment dispost li ma jottemprax ruħu ma' xi waħda jew aktar mill-obbligi matrimonjali. Fl-ewwel ipotesi hemm ir-raġunijiet li jagħtu lok għal separazzjoni u fit-tieni ipotesi hemm l-estremi tal-annullament.<sup>21</sup>

## APPLIKAZZJONI TAL-PRINĊIPJI LEGALI GĦALL-KAŻ ODJERN

<sup>18</sup> Prim'Awla tal-Qorti Ċivili, 9 t' Ottubru 1990 - kif rapportata f'Mifsud Carmelo sive Charles vs. Mifsud Anna nee Ignacakova, Prim'Awla tal-Qorti Ċivili, 13 ta' Novembru 2002 (Ċitaz. 2469/1997RCP)

<sup>19</sup> Prim'Awla tal-Qorti Ċivili, 30 ta' Jannar 1991 - kif rapportata f'Mifsud Carmelo sive Charles vs. Mifsud Anna nee Ignacakova, Prim'Awla tal-Qorti Ċivili, 13 ta' Novembru 2002 (Ċitaz. 2469/1997RCP)

<sup>20</sup> Qorti Ċivili (Sezzjoni tal-Familja), 2 t'Ottubru 2003 (Ċitazz: 1264/1997RCP)

<sup>21</sup> Ali Chahid vs. Mary Spiteri - Prim'Awla tal-Qorti Ċivili, 5 ta' Ġunju 2002 (Ċitaz: 1733/01RCP)

Illi stabbiliti dawn l-aspetti legali tal-kunċetti tad-difett serju fid-diskrezzjoni tal-ġudizzju u tas-simulazzjoni tal-kunsens, din il-Qorti ser tgħaddi, sabiex tagħmel is-segwenti konsiderazzjonijiet fid-dawl tal-provi miġbura.

Illi l-kawża li għandha quddiemha l-Qorti tirrigwarda ż-żwieġ ta' żewġ persuni t'eta` matura u li damu sentejn għarajjes u li lañqu saru jafu lil xulxin sewwa tenut kont li l-attur f'sentejn lañaq mar ñames darbiet fil-pajjiż tal-konvenuta; Iż-żwieġ u l-konvivenza tagħhom bdew għal kollox b'mod normali. L-inkwiet tista' tgħid inqala' meta wara ftit xhur l-attur sfortunatament indarab serjament fuq il-post tax-xogħol.

Illi għalhekk mad-daqqa t'għajn, wieħed jista' jieħu l-impressjoni li dana kien żwieġ validu iżda fejn l-attur sofra l-abbandun ta' martu. L-abbandun, filwaqt li hija kawżali għas-separazzjoni m'hijiex kawżali għall-annullament. Kif xehed l-attur, ñadd ma ġiegħel lill-partijiet jiżżewġu u kienu jafu x'qegħdin jagħmlu fil-mument taż-żwieġ.

Iżda meta mbagħad wieħed iqis iktar mill-qrib l-aġir tal-konvenuta assenti, wieħed josserva kif dina mal-ewwel intopp li nqala' fiż-żwieġ bejniethom, dabbret rasha. Huwa minnu li hija oriġinarjament marret lura pajjiżha stante l-mard t'ommha. Iżda meta l-attur safa ferut gravament ma ġietx lura ñdejh tagħtih is-sapport meħtieġ u mistenni minn mara miżżewġa. Anzi meta l-affarijiet iggravaw u huwa nfirmaha li kellhom jamputaw saqajh, qatgħet kull kuntatt minn miegħu.

Illi dan l-aġir, f'għajnejn il-Qorti, huwa prova ċara li l-konvenuta assenti fil-mument illi l-partijiet taw il-kunsens tagħhom lejn xulxin, minkejja l-eta` mhix żgħira tagħha, ma fehmitx allura x'kienu l-obbligi u d-dmirijiet taż-żwieġ. Kieku l-konvenuta fehmet x'kien mistenni minnha fir-rigward t'obbligi matrimonjali, malli l-attur wegġa kienet tigri lura lejha u tikkurah u mhux tabbandunah fil-mument tal-bżonn.

Illi minkejja li l-abbandun, kif diġa ntqal, mhuwiex kawżali għall-annullament, fil-każ odjern, l-abbandun huwa l-prova li l-kunsens tal-konvenuta kien invalidu għaliex hija ma kellhiex il-

konoxxenza meħtieġa ta' dak kollu li kienet dieħla għalih u lanqas ma kellha l-impenn meħtieġ għall-obbligi u d-drittijiet konjugali kemm fil-preżent kif ukoll fil-futur. Għalhekk fil-mument tal-prova hija ma kinitx kapaci terfa' l-obbligi, d-dmirijiet u r-responsabbiltajiet li ġgib magħha l-ħajja miżżewġa.

Għaldaqstant il-Qorti hi sodisfatta li l-attur ipprova, sal-grad li tirrikjedi l-liġi illi l-kunsens tal-konvenuta assenti kien ivvizzjat b'difett serju tad-diskrezzjoni tal-ġudizzju fuq il-ħajja miżżewġa, jew fuq id-drittijiet u d-dmirijiet essenzjali tagħha, u konsegwentement għan-nullita taż-żwieġ bejniethom.

Dan premess u kkunsidrat, din il-Qorti hija tal-fehma li t-talba attriċi hija ġustifikata fil-fatt u fid-dritt fit-termini tal-paragrafu [d] ta' l-artikolu preċitat, u timmerita li tiġi milqugħa.

## **DEĊIDE**

Illi għalhekk, għal dawn il-motivi, din il-Qorti qiegħda taqta' u tiddeċiedi din il-kawża billi tilqa' t-talba tal-attur, b'dan illi:-

1. Tiddikjara illi ż-żwieġ ikkuntrattat bejn l-attur u l-konvenuta assenti fis-26 t'April 2014 huwa null u bla ebda effett fil-liġi *ai termini* tal-Artikolu 19(1)(d) tal-Att dwar iż-Żwieġ, Kapitolu 255 tal-Liġijiet ta' Malta u għalhekk tordna li din id-deċiżjoni tiġi rreġistrata mid-Direttur tar-Registru Pubbliku fl-att taż-żwieġ relattiv għaž-żwieġ bejn il-kontendenti.

Bl-ispejjeż kontra l-konvenuta assenti, b'dan illi l-attur għandu provvizorjament iħallas id-drittijiet tal-Kuraturi Deputati.

Ft. Dr. Abigail Lofaro  
Imhallef

Ft. Rita Vella-Baldacchino  
Deputat Registratur